



**QORTI CIVILI
PRIM' AWLA**

**ONOR. IMHALLEF
RAYMOND C. PACE**

Seduta tas-26 ta' Marzu, 2009

Citazzjoni Numru. 134/2005

Stephen Piscopo (ID 502276 M).

vs

Raymond Micallef.

Il-Qorti,

I. PRELIMINARI.

Rat ic-citazzjoni attrici datata 4 ta' Frar 2005 a fol. 1 tal-process, u pprezentata quddiem din il-Qorti kif diversament presjeduta mill-Onor. Mhallel Noel Cuschieri fejn gie premiss:-

Illi fis-17 ta' Mejju 2003 l-attur kien qiegħed xogħol bhala Manager mas-Security Service Malta Limited fil-*car park* tal-kumpless ta' Portomaso f'San Giljan.

Kopja Informali ta' Sentenza

Illi waqt li kien qiegħed jaqdi dmiru huwa ntlaqat minn *trailer* ta' dghajsa li kien ma' vetura Numru ONE 919 li kienet qiegħda tigi misjuqa mill-konvenut Raymond Micallef.

Illi l-incident in kwistjoni gara unikament tort tal-konvenut minhabba negligenza, imperizja u nuqqas ta' osservanza tar-regolamenti tat-traffiku *da parte* tieghu.

Illi b'konsegwenza tal-imsemmi incident l-attur soffra danni kosistenti *f' lucrum cessans* u debilita` permanenti f'persuntu kif jirriuzlta mic-certifikat anness mal-art tac-citazzjoni mahrug mill-Kirurgu Mr. Carmel Sciberras MD FRCS (Dok "A").

Illi l-konvenut debitament interpellat sabiex jersaq għal-likwidazzjoni u hlas ta' danni baqa' inadempjenti;

Illi għalhekk l-istess attur talab lil-konvenut jghid għaliex din il-Qorti m'ghandhiex:-

1. Tiddikajra lill-konvenut unikament responsabbli għall-incident li sehh fis-17 ta' Mejju 2003 u li fih soffra danni l-attur, u dan peress li l-istess konvenut kien qiegħed isuq il-vettura fuq imsemmija numru ONE 919 b'negligenza, imperizja u nuqqas ta' osservanza tar-regolamenti tat-traffiku;

2. Tillikwida d-danni kollha sofferti mill-attur konsegwenza tal-istess incident; konsistenti dawn id-danni kemm *f' damnum emergens* kif ukoll *f' lucrum cessans* fil-konfront tal-attur.

3. Tikkundanna lill-konvenut ihallas lill-attur dawk id-danni hekk likwidati;

Bl-ispejjez u bl-imghaxijiet legali mid-data tal-ittra ufficjali sad-data tal-pagament effettiv.

Rat id-dikjarazzjoni ta' l-attur a fol. 3 tal-process;

Kopja Informali ta' Sentenza

Rat il-lista tax-xhieda u dokumenti eseblti a fol. 4 sa 9 tal-process;

Rat li din il-kawza kienet appuntata ghas-smigh minn din il-Qorti kif diversament presjeduta ghas-seduta tal-5 ta' April 2005.

Rat in-nota ta' l-eccezzjonijiet tal-konvenut Raymond Micallef datata 1 ta' Marzu 2005 a fol. 16 tal-process fejn gie eccepit:-

(1) Illi t-talbiet attrici huma nfondati fil-fatt u fid-dritt u ghandhom jigu michuda bl-ispejjez kollha kontra l-attur.

(2) Illi mhux minnu illi l-incident imsemmi fic-citazzjoni sehh unikament tort tal-konvenut u ghar-ragunijiet hemmhekk indikati attribwiti biss ghal tortijiet imputabli lill-konvenut, izda ghal kuntrarju sehh biss tort unikament tal-fatt illi l-attur ma hax il-prekawzjonijiet xierqa u gusti fix-xoghol tieghu u f'dak li kien qed jaghmel fil-mument tal-incident b'negligenza, imperizija u traskuragni tal-istess attur.

(3) Illi fit-tielet lok, l-attur ghandu jipprova d-danni kollha li qed jallega li sofra jew li qed isofri, *stante* illi dawn qed jigu kkonstestati.

Salv eccezzjonijiet ulterjuri jekk ikun il-kaz.

Bl-ispejjez kollha kontra l-attur li huwa minn issa ngunt ghas-subizzjoni.

Rat id-dikjarazzjoni u l-lista tax-xhieda tal-konvenut a fol. 17 u 18 tal-process.

Rat il-verbali tas-seduti mizmuma quddiem il-Qorti kif diversament presjeduta mill-Onor. Mhallel Noel Cuschieri fejn fis-seduta tat-18 ta' Mejju 2005 meta ssejhet il-kawza dehret Dr. Charmaine Zammit ghall-attur u Dr. Ian Spiteri Bailey ghall-konvenut. Dr. Zammit tat ruhha notifikata bl-avviz tas-smigh u pprezentat *seduta stante* l-affidavits ta' Conrad Sultana, Melanie Piscopo, John Piscopo u

Stephen Piscopo. Peress li kien jehtieg nomina ta' Perit Mediku, il-Qorti, fuq talba tal-attur u spejjez provizorjament tal-istess innominat lill-konsulent Mr. Frederick Zammit Maempel biex jirrelata dwar it-talba attrici limitatament dwar il-pretensjoni tad-debilita` permanenti. Il-Qorti nnominat lill-Assistent Gudizzjarja Dr. Mariella Gonzi biex tkompli bil-gbir tal-provi. Il-kawza giet differita ghas-7 ta' Ottubru 2005 ghall-kontinwazzjoni.

Rat il-verbali tas-seduti mizmuma quddiem l-Assistent Gudizzjarju Dr. Mariella Gonzi bix-xhieda kollha quddiemha prodotta u d-dokument hemm esebiti.

Rat il-verbal tas-seduta mizmuma quddiem il-Qorti kif hekk presjeduta tat-8 ta' Frar 2006 fejn meta ssejhet il-kawza dehret Dr. Charmaine Zammit ghall-attur li nformat lill-Qorti li l-provi quddiem l-Assistent Gudizzjarju Dr. Mariella Gonzi waqfu f'Settembru / Ottubru 2005. Il-Qorti giet infurmata wkoll li Mr. Frederick Zammit Maempel ghadu ma rax lill-attur; il-Qorti ordnat lill-espert kirurgu biex mill-aktar fis jexamina lill-attur u jestendi r-rapport tieghu. Il-konvenut u Dr. Ian Spiteri Bailey msejha diversi drabi baqghu ma dehrux. Il-Qorti nnominat bhala Perit Legali lil Dr. Marco Ciliberti biex flimkien mal-Espert Mediku jestendu r-rapporti taghhom a spejjez attrici.

Rat il-verbali tas-seduti mizmuma quddiem il-Perit Legali Dr. Marco Ciliberti bix-xhieda kollha quddiemu prodotta u d-dokumenti pprezentati.

Rat ir-rapport tal-espert mediku datat 25 ta' Awissu 2005 (fol. 30).

Rat ir-rapport tal-Perit Legali pprezentat fit-30 ta' Ottubru 2007 u mahluf fis-seduta tal-21 ta' Novembru 2007 liema rapport jinsab esbiti a fol. 193 tal-process.

Rat il-verbal tas-seduta mizmuma quddiem il-Qorti tad-29 ta' Ottubru 2008 fejn meta ssejhet il-kawza dehret Dr. Charmaine Galea ghall-atturi u Dr. Ian Spiteri Bailey ghall-konvenuti. Dr. Charmaine Galea pprezentat nota ta' osservazzjonijiet *seduta stante* b'kopja lid-difensur tal-kontro parti li gie moghti erbghin (40) gurnata ghall

Kopja Informali ta' Sentenza

prezentata ta' nota responsiva. Il-kawza differita ghas-sentenza ghas-26 ta' Marzu 2009.

Rat in-nota ta' kritika tal-attur ghar-rapport tal-Perit Legali pprezentata fis-seduta tad-29 ta' Ottubru 2008 (fol. 232).

Rat in-nota ta' sottomissjonijiet finali tal-konvenut Raymond Micallef datata 9 ta' Jannar 2009 (fol.242).

Rat ix-xhieda kollha hemm moghtija.

Rat l-atti kollha pprezentati mill-partijiet u d-digrieti relattivi.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

Illi din hija kawza fejn l-attur qed jallega li fid-data in kwistjoni huwa gie milqut mill-konvenut waqt li dan kien hierieg mill-parking area ta' Portomaso u ghalhekk huwa responsabbli ghad-danni li soffra. Il-konvenut jinnega li l-istess incident sehh tort tieghu.

Illi mill-atti processwali jirrizulta li fid-data relattiva ghall dan il-kaz il-konvenut Raymond Micallef kien residenti fil-kumpless ta' Portomaso, San Giljan, u kien igawdi minn *parking place* fil-*parking* sottopost ghall-istess kumpless, fil-waqt li l-konvenut kien impjegat bhala Chief Security Officer mas-socjeta' Security Service Malta Limited li kienet ingaggata mis-socjeta' Parkwell Limited li kienet igesti l-istess sistema ta' parking.

Illi fis-16 ta' Mejju 2003 l-konvenut kien dahhal fl-istess kumpless ta' parking Land Rover Freelander Reg. No. ONE 919 u karru tad-daghjsa ta' ghoxrin pied tul, u dan sar skond huwa minghajr l-assistenza ta' ebda persuna, izda biss permezz ta' l-uzu ta' car personalizzata li thaddem il-*barriers* elettronici installati fl-istess kumpless li huma forniti lir-residenti.

Illi fis-17 ta' Meju 2003 l-istess konvenut akkumpanjat minn martu Karen Micallef u ommu Annie Micallef ried johrog l-istess vettura u karru mill-istess kumpless, u kien ipparkjat fil-livel "minus one" u biex jacedi ghat-triq ried jaghddi minn zewgt barriers, wahda li taghlaq l-*parking area* tar-residenti fl-istess livell u l-ohra ghall *exit gate* li taghti ghat-triq, u l-konvenut setgha juza l-*card* personalizzata ghaz-zewgt barriers.

Illi sabiex jevita manuvrar fit-tul jirrizulta li l-konvenut ghazel li johrog mill-karreggiata li s-soltu tintuza biex jidhlu il-karozzi fl-area tal-parkegg tar-residenti; la darba dan kien il-kaz l-istess konvenut kellhu bzonn assistenza ta' terza persuna ghaliex la darba kien ser jghaddi mill-karreggiata minn fejn is-soltu jidhol il-vetturi, l-karozza tieghu ma' kienitx ser tkun quddiem is-*sensor* imwahhal mal-art bi dritt il-*card reader* u ghalhekk kien hemm bzonn li l-*barrier* tinfetah permezz ta' master card li s-socjeta' li tiggstixxi l-*parking* ikollha fil-pussess taghha.

Illi skond it-tezi tal-konvenut Karen Micallef marret ghalhekk titlob l-assistenza tal-attur u fil-fatt l-istess konvenut fetah ir-*residents parking area* darbtejn sabiex l-istess konvenut ikun jista' jaghddi bil-vettura u l-karru; meta l-konvenut ghamel dan mar fl-*exit gate* dahhal il-*card* personali tieghu u beda hierieg izda hass li laqghet xi haga li jirrizulta li kien laqghet lill-attur li kien dahhal bejn il-karru u l-hajt tan-naha tax-xufier peress sabiex juza l-*master card* fil-*card reader* jrid jghaddi minn fuq xi bankina ta' xi pied u ffit pulzieri, appogogjata b'hajt tal-appogg (liema banikina twessghet wara l-incident).

Illi t-tezi tal-attur huwa li l-konvenut talbu assistenza sabiex johrog miz-zewgt *barriers*, kemm dak residenzjali u kemm dak ghall hrug il-barra mill-kumpless, u dan ghaliex kien hemm bzonn l-assistenza tieghu fiz-zewg operazzjonijiet, l-ewwel wahda ghaliex l-konvenut kien ser jghaddi min-naha minn fejn is-soltu jidhlu (u mhux johorgu) l-karozza ghall-area residenzjali, u fit-tieni wahda peress li minhabba li s-*sensor* sabiex tinfetah il-barriera huwa ma' l-art, dan jibqa miftuh kemm il-darba l-vettura tkun

quddiemu, u jinghalaq wara li l-karozza timxi – b'hekk kien hemm il-perikolu li la darba tghaddi l-vettura, l-barriera tilhaq tinzel qabel ma' johrog il-karru, u kien ghalhekk allura li dak li kellhu jsir kien li l-ewwel l-konvenut juza l-*card* tieghu johrog jsuq il-karozza, jistenna lill-konvenut sabiex juza l-*mastercard* tieghu sabiex jerga' jinfetah il-barrier, u mbaghad l-attur johrog ill-karru wkoll. F'dan il-kuntest l-attur jixhed li bilfors kellhu jsir hekk peress li l-*personal card* ma setghetx tintuza darba ghall hrug u darba ghad-dhul u jghid ukoll li dan kien il-ftehim mal-konvenut.

Illi skond l-attur dak li gara kien li meta l-konvenut gie biex johrog mit-tieni *barrier* huwa ma mexxiex mal-ftehim li kellhu mal-attur sabiex jistennih sabiex jiftah il-gate bil-*mastercard* tieghu u "*baqa' hierreg minghajr ma ta' cans il-barrier tinzel u lil attur idahhal i-master card tieghu biex din terga titla' ha jinhareg il-karru, bil-konsegwenza illi l-attur wegga' peress li nqabad bid-double wheel tal-karru li kien hdejn il-card reader tat-tieni barrier lest biex kif kien ftiehem mal-konvenut jiftahlu bil-master card tieghu*". (para. 1 tat-2 pagna tan-nota ta' osservazzjonijiet – fol. 233).

Illi t-tezi tal-konvenut hija li huwa kellhu biss bzonn l-ghajnuna tal-attur sabiex tinfetah biss l-ewwel *barrier* u dan proprju ghaliex peress li huwa kien ser jghaddi mill-karreggiata min fejn is-soltu jidhlu l-vetturi, ma kienx setgha jiftah il-barrier bil-*card* tieghu; la darba seh dan huwa ma kellhux bzonn iktar l-ghajnuna tal-attur ghaliex l-*exit gates* setgha joperaw bil-*card* tieghu. In konsistenza ma' dan il-konvenut jghid li huwa l-ahhar li ra lill-konvenut kien fil-punt "Z" fil-pjanta Dok. "SPA 1" (fol. 128), b'dan allura li meta mar ghall-*exit barrier* huwa kellhu biss jintroduci l-*card* tieghu u jibqa' ghaddej mill-ewwel, b'mod allura li l-attur ma kellhux ikun involut f'din il-parti tal-hrug tieghu mill-istess kumpless ta' parking.

Illi ovvjament il-Qorti f'dawn ic-cirkostanzi hija kostretta sabiex tara liema minn dawn il-versjonijiet moghtija mill-partijiet hija l-iktar wahda kredibbli u hawn trid toqghod fuq

mit-tezijiet rispettivi tal-partijiet li hija korroborata u verosimili.

Illi fl-opinjoni ta' din il-Qorti jinghad li huwa pertinenti ghas-soluzzjoni tal-pendenza li meta sehħ l-incident in kwistjoni l-konvenut kien uza l-*card* tieghu u kien hareg mill-*exit gate* minghajr l-assistenza tal-istess attur, izda lanqas huwa kontestat li l-vettura waqfet biss hdax (11) il-pied (cirka) aktar il-quddiem mill-barriera kif indikat fid-Dok. "SPA 3" (fol. 130) u fir-ritratt Dok. "REA 2" (fol. 112) u kif jirrizulta mill-istess dokumenti kienet biss il-vettura li lahqet ghaddiet u l-karru kien ghadu ma' ghaddiex mill-istess *barrier*. Dan johrog ukoll mix-xhieda ta' l-attur datata 27 ta' Frar 2007 u wkoll mix-xhieda tal-konvenut u x-xhieda kollha l-ohra moghtija u d-dokumenti kollha prodotti.

Illi huwa veru li l-konvenut jghid li l-istess *barrier* baqghet hekk imtella', u huwa waqaf hemm biss ghaliex huwa hass daqqa huwa hierieg bil-karozza mit-tieni *exit*, izda certament li l-istess *barrier* ma' hijiex programmata sabiex tibqa' miftuha ghall dak it-tul taz-zmien, u din il-Qorti thoss li minn dan u mill-kumpless tal-provi prodotti jirrizulta ppruvat li sabiex l-istess konvenut jkun jista' johrog mit-tieni *barrier* dan setgha jaghmlu biss jekk tintuza l-*master card* tal-attur, b'mod li l-konvenut ma' setghax johrog minhajr l-assistenza ta' persuna ohra u wkoll ta' *card* ohra.

Illi ma dan jizdied jinghad li l-manuvrar li sar mill-konvenut sabiex sehħ l-incident gie registrat fuq video esebit fis-seduta tal-20 ta' Gunju 2006, li jikkonferma t-tezi tal-attur. Ma dan jizdied ir-rapport tal-okkorenza immarkat bhala Dok. "MA 1" (fol. 71) fejn jinghad li wara l-incident l-istess konvenut kien qal lis-Surgent P. S. 547 Martin Agius li huwa u hierieg mill-*carpark* ta' Poromasso huwa kien talab lis-*security* biex jiftahlu l-ewwel grada, meta kien hierieg u qed idur, laqat lill *guard* bir-rota (fol. 57).

Illi dan fl-opinjoni ta' din il-Qorti jfisser li hija iktar verosimili t-tezi tal-attur li kien hemm ftehim sabiex l-attur jghin lill-konvenut johrog kemm mill-ewwel *barrier* u kemm mit-tieni *barrier* fejn sar l-incident, u dan jinsab wkoll ikkorborat

mix-xhieda ta' Konrad Sultana, li spjega bl-iktar mod skjet li fil-fatt din hija l-procedura li tigi segwieta meta persuna jkollha vettura twila jew ikolla karru fuq wara (Dok. "JP 3"). Mhux hekk biss izda l-istess xhud ikkonferma li kien hemm l-istess ftehim fis-sens li l-attur kellhu jghin lill-konvenut fiz-zewgt operazzjonijiet, u li l-konvenut kien sostna mieghu li l-incident kien sehh ghaliex *"huwa kien haseb li ser jirnexxielu johrog bil-karru b'kollox minghajr il-htiega li tintuza t-tieni card mill-attur u rranka biex johrog bil-karru b'kollox"*.

Illi fil-fatt l-istess xhud jghid li *"mal-konvenut dwar il-kaz tkellimt diversi drabi, u hu qatt ma prova jichad ir-responsabilita' tieghu ghall-incident, anzi dejemm ammetta mieghi li kien zbalja li ma segwiex l-istruzzjonijiet li kienu nghatawlu mill-attur biex johrog mill-car park bil-karru"*. Din ix-xhieda mhux kaz ta' *detto del detto*, izda xhieda diretta ta' dak li l-konvenut qal lill istess xhud u f'dan il-kuntest din il-Qorti taqbel mas-sottomissjonijiet maghmula mill-attur fuq dan il-punt fin-nota ta' osservazzjonijiet tieghu.

Illi ghalhekk tenut kont tal-*fattispecie* tal-kaz din il-Qorti thoss li fid-dawl ta' dan kollu, li l-attur ipprova sal-grad rikjest mill-ligi, li attwalment l-konvenut talab l-assistenza tal-attur sabiex jinfethu z-zewgt gates; gie deciz kif kellha tkun il-manuvra ghall-kull gate, u fil-waqt li meta hareg mill-ewwel gate kollox mexa sew, pero' meta l-attur gie sabiex jghaddi mit-tieni *gate*, minflok l-ewwel uza l-card tieghu ghadha u mbaghad stenna lill-attur sabiex juza l-*card* tieghu, sabiex terga' tinfetah il-*barrier*, huwa pprova jghaddi mill-ewwel bil-karru b'kollox minghajr ma' ta kaz tal-posizzjoni tal-konvenut, li sadanitant kien segwa lill-konvenut, sabiex jassistih fil-ftuh tal-gate mill-gdid, b'dan li sabiex jaghmel dan l-attur kellhu jkun fil-posizzjoni bejn il-karru u l-hajt tan-naha tax-xufier peress sabiex juza l-*master card* fil-card reader l-attur ried jghaddi minn fuq bankina ta' xi pied u ftit pulzjeri, appogogjata b'hajt tal-appogg, u b'hekk intlaqet mill-konvenut ghaliex ovvjament il-konvenut ma qadtx attent ghall-posizzjoni u fejn kien l-attur.

Illi dwar ix-xhieda tal-konvenut u ta' martu din il-Qorti thoss li din ma hijiex konsistenti tant li fl-affidavit taghha mart il-konvenut tghid li meta hija avvicinat lill-attur sabiex jghinhom jghaddu mill-ewwel barrier tghid li hija u zewgha talbuh sabiex jiftah l-ewwel gate biss u dan qabel ma' bdiet is-sehh il-procedura, mentri mix-xhieda tal-attur jirrizulta li wara li martu kellmet lill-attur, huwa wkoll kellmu wara li kienet saret l-ewwel manuvra. F'dan il-kuntest din il-Qorti taghmel riferenza ghall dak li inghad mill-attur fin-nota ta' osservazzjonijiet rigward l-istess xhieda, u wkoll dak hemm sottomess dwar id-dikjarazzjonijiet li ghamel il-konvenut wara l-istess incident inkluzi dawk mal-attur, li kollha jindikaw ukoll li l-istess konvenut kien konxju sew tal-istess ftehim, u li huwa ma segwiex l-istess, u b'konsegwenza l-istess incident sehh b'tort esklussiv tieghu.

Illi f'dan il-kaz ghalhekk jirrizulta li l-konvenut kien konxju ta' dak li kien ser jaghmel l-attur, u dan peress li l-ftehim u l-arrangement mieghu kien li kellhu jghinu sabiex tinfetah it-tieni *barrier* ghall-hrug tieghu mill-istess kumpless, b'dan allura li l-istess konvenut kien konxju ta' dak kollu li kien ser jigri, b'hekk allura li l-istess konvenut kellhu joqghod attent sabiex naturalment ma weggghax lill-attur meta jkun qed isuq il-vettura tieghu l-barra mill-istess kumpless, speċjalment meta l-attur ikun sejjer jew ikun qed juza l-*mastercard* sabiex terga' tinfetah l-exit gate, u dan ifisser li l-istess konvenut kien negligenti u ma uzax il-prudenza, d-diligenza u hsieb ta' *bonus paterfamilias* a tenur tal-**artikolu 1032 (1) tal-Kap. 16** u ghalhekk huwa responsabbli ghall-incident li soffra l-istess attur.

Illi ghall dak li huma likwidazzjoni ta' danni jirrizulta li kawza tal-incident huwa ma setghax jiehu promozzjoni hlief fl-1 ta' Settembru 2003 meta rritorna ghax-xoghol u allura kien hemm differenza fil-paga ta' Lm83 (€193.39) mensilment ghall 3 xhur ammontati ghall-Lm249 (Dok. "JP 1" fol 43), u dan minbarra ma setax immur ghax-xoghol bejn is-17 ta' Mejju 2003 sat-3 ta' Settembru 2003 (fol. 39) u allura tilef introjtu ta' Lm 606.67 (€1,413.54) li jwasslu ghall-total ta' Lm855.67 (€1,993.17).

Kopja Informali ta' Sentenza

Illi dwar id-*damnum emergens* jirrizulta li l-attur kellu 27 sena meta sehk l-incident u huwa soffra disabilita' permanenti ta' 5% .

Illi tenut kont li l-istess attur kellu introjru ta' Lm4,531.60 meta sehk l-incident ("BVA 6") u meta tikkonsidra l-introjtu tieghu kemm qabel u kemm wara l-incident skond id-dokumenti relattivi esebiti ("BVA 2" sa "BVA 8") li juru introjtu superjuri ghall-istess, din il-Qorti thoss li bl-applikazzjoni tal-multiplikazzjoni ghandha timxi fuq is-somma ta' €12,112.74 (Lm5,200) u ghandha tapplika *multiplier* ta' 34 sena b'dan li l-istess ghandha twassal ghas-segwenti somma.

$$€12,112.74 \times 34 \times 5\% = €20,591.66$$

Illi ghalhekk jirrizulta li ghaddew hames (5) snin minn meta sehk l-akkadut u b'riferenza ghas-sentenzi "**Angelo Galea vs Joseph D'Agostino et**" (P.A. (JSP) 16 ta' Dicembru 1996) u "**Olga Busuttil et vs Raymond Muscat**" (P.A. (GCD) 6 ta' Gunju 1997) u "**Arthur Bonello nomine et vs James Camilleri et**" (P.A. (JSP) 13 ta' Jannar 1998) u "**Darren Sammut vs Eric Zammit**" (P.A. (RCP) 29 ta' Novembru 2001) la darba dan huwa l-kaz it-tnaqqis ghall-*lump sum payment* ma ghandhux ikun ta' iktar minn 10% b'dan ghalhekk li l-ammont fuq indikat ghandu jinzel b' €2,059.72 u ghalhekk l-ammont li ghandu jithallas mill-konvenut lill-attrici huwa dak ta' €18,537.48.

Illi ma' dan l-ammont ta' €18,537.48 ghandha tizdied is-somma ta' €1,993.17 , u ghalhekk l-ammont dovut lill-attur mill-konvenut huwa dak ta' ghoxrin elf, hames mija u tletin ewro u hamsa u sittin centezmu (€20,530.65).

Illi ghalhekk it-talbiet attrici qed jigu milqugha fl-ammonti hawn indikati.

III. KONKLUZJONI.

Kopja Informali ta' Sentenza

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt li tichad l-eccezzjonijiet tal-konvenut, **tilqa' t-talbiet attrici** biss fis-sens hawn deciz b'dan illi:-

1. Tiddikjara lill-konvenut unikament responsabbli ghall-incident li sehh fis-17 ta' Mejju 2003 u li fih soffra danni l-attur, u dan peress li l-istess konvenut kien qiegħed isuq il-vettura fuq imsemmija numru ONE 919 b'negligenza, imperizja u nuqqas ta' osservanza tar-regolamenti tat-traffiku;

2. Tillikwida d-danni kollha sofferti mill-attur konsegwenza tal-istess incident; konsistenti dawn id-danni kemm f'*damnum emergens* kif ukoll f'*lucrum cessans* fil-konfront tal-attur u dan fl-ammont ta' ghoxrin elf, hames mija u tletin ewro u hamsa u sittin centezmu (€20,530.65).

3. Tikkundanna lill-konvenut ihallas lill-attur id-danni hekk likwidati fl-ammont ta' ghoxrin elf, hames mija u tletin ewro u hamsa u sittin centezmu (€20,530.65).

Bl-ispejjez u bl-imghax legali mid-data tas-sentenza sal-effettiv pagament kontra l-konvenut.

Moqrija.

< Sentenza Finali >

-----TMIEM-----